

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkkikakesarī|
vedāntācāryavaryo me sannidhattāṃ sadā hṛdi||

śrībrahmadeva kṛtā
|| śrīvāmanastutiḥ ||

This document has been prepared by*

Sunder Kidambi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīvāmanastutiḥ ॥

jayādhīśa jayājeya jaya viśvaguro hare |
janmamṛtyujarātīta jayānanta jayācyuta ॥ 1 ॥

jayājīta jayāśeṣa jayāvyaktasthite jaya |
paramārthārtha sarvajña jñānajñeyārthanīḥ sṛta ॥ 2 ॥

jayāśeṣa jagatsākṣiñjagatkartturjagadguro |
jagato jagadanteśa sthitau pālayate jaya ॥ 3 ॥

jayākhila jayāśeṣa jaya sarvahṛdisthita |
jayādimadhyāntamaya sarvajñānamayottama ॥ 4 ॥

mumukṣubhīranirdeśya nityahṛṣṭa jayeśvara |
yogibhirmuktikāmaistu damādiguṇabhūṣaṇa ॥ 5 ॥

jayātisūkṣma durjñeya jaya sthūla jaganmaya |
jaya sūkṣmātisūkṣma tvam jayānindriya sendriya ॥ 6 ॥

jaya svamāyāyogastha śeṣabhoga jayākṣara |
jayaikadaṃṣṭraprāntena samuddhṛtavasundhara ॥ 7 ॥

nṛkesarin surārātivakṣaḥ sthalavidāraṇa |
sāmprataṃ jaya viśvātman māyāvāmana keśava ॥ 8 ॥

nijamāyāparicchinna jagaddhātarjanārdana |
jayācintya jayānekasvarūpaikavidha prabho ॥ 9 ॥

varddhasva vardhitānekavikāraprakṛte hare |
tvayyeṣā jagatāmīśe saṃsthitā dharmapaddhatiḥ ॥ 10 ॥

na tvāmahaṃ na ceśāno nendrādyāstridaśā hare |
jñātumīśā na munayaḥ sanakādyā ne yoginaḥ ॥ 11 ॥

tvam māyāpaṭasamvīto jagatyatra jagatpate |
kastvām vetsyati sarveśa tvatprasādam vinā naraḥ ॥ 12 ॥

*tvamevārādhito yasya prasādasumukhaḥ prabho |
sa eva kevalaṃ devaṃ vetti netaro janaḥ || 13 ||*

*tadīśvareśvareśāna vibho varddhasva bhāvana |
prabhavāyāsya viśvasya viśvātman pṛthulocana || 14 ||*

|| iti śrīvāmanastutiḥ sampūrṇā ||